

01010



Dátueffirlitið

Ársfrágreiðing 2013

010101



1. Fororð	5
2. Dátueftirlitið, Ráðið og skrivstovan	6
2.1. Játtanin á løgtingsfliggjarlógini	6
2.2. Lógargrundarlagið hjá Dátueftirlitinum	7
2.3. Uppgávurnar hjá Dátueftirlitinum	7
3. Virksemini í árinum 2013	9
3.1. Norðurlandskir fundir	10
3.2. Tryggjari Internetdagur	10
3.3. Framløga á skúlum	11
3.4. Eftirlit	12
3.5. Hagtøl	12
3.6. Munnligir fyrispurningar	14
3.7. Loyvi og fráboðanir	16
3.7.1. Loyvi til verkætlanir	16
3.7.2. Verkætlan: Kanning av føðslustøðuni og matinum á B6	16
3.7.3. Verkætlan: At geva ráð til hvussu námsfrøðiligar inkluderandi samrøður kunnu betrast	17
3.7.4. Verkætlan: Validering av screeningsamboðnum EPDS í Føroyum	17
3.7.5. Verkætlan: Ernæringsscreening på somatiske sengeafdelinger: Et pilotstudie	17
3.7.6. Verkætlan: Clinical microbiology and infectious diseases in the Faroe Islands: Pathogens and Clinical Infections (FAPI study)	17
3.7.7. Verkætlan: 3-methylcrotonyl-CoA carboxylase brek í Føroyum	17
3.7.8. Verkætlan: RemoDem	18
3.7.9. Verkætlan: Invasive Meningococcal diseases in the Faroe Islands from 1978-2013	18
3.7.10. Verkætlan: Trivnaðarkanning á Elektron	18
3.7.11. Verkætlan: Færøske børns tidlige sprogtilægning	18
3.7.12. Aðrar verkætlanir, sum ikki hava kravt loyvi frá Dátueftirlitinum	19
3.7.13. Ílegusavnið (Fráboðaðar granskingarverkætlanir)	19
3.8. Hóyringar	19
3.8.1. Lógaruppskot	19
3.8.2. Kunngerðir	20
3.8.3. KT-politikkur	20
3.9. Vegleiðingar	20
4. Ávís útvald mál í 2013	22
4.1. Ymisk mál	22
4.1.1. Bandaðar telefonsamrøður	22
4.1.2. Happing á netinum	22
4.1.3. Falskar myndir á Instagram	23
4.1.4. Nýtsla av Dropbox sum cloud-veitara	23
4.1.5. Google Streetview í Føroyum	23
4.1.6. Vakmyndatól í húrvognum	24
4.1.7. Streaming av býráðsfundum	25
4.1.8. Kæra í samband við upptøkur við vakmyndatóli	26
4.1.9. GPS á minnisveik	26
4.1.10. Fyrispurningur um mastraplasering	27
4.1.11. Dátuflutningur millum tryggingarfeløg	28
4.2. Mál tikin upp av egnum ávum	29
5. Altjóða samstarv	30
5.1. Triðjalandsgóðkenning frá ES	30
5.2. Norðurlond	31
6. Eftirlit í 2013	33
6.1. Eftirlit í matvørukrumbúð	33
6.2. Eftirlit í Optikbúð	34
6.3. Eftirlit í matvørukrumbúð	35

0101

Við hesum letur Dátueftirlitið ársfrágreiðing sína fyri 2013 úr hondum. Ársfrágreiðing verður skrivað sbrt. § 37, nr. 8 í persónsupplýsingarlógini, og er ætlað almenninginum.

FORORÐ 2013

Í ársfrágreiðingini er ein lýsing av virkseminum hjá Dátueftirlitinum í árinum 2013. Eins og undanfarnu árin er talið av innkomnum málum vaksið, og er vøksturin í innkomnum málum 15,2 % í mun til undanfarna ár.

Aftur í ár hevur eitt av fokusøkjunum hjá Dátueftirlitinum verið børn og ung á internetinum, og Dátueftirlitið hevur eins og árin frammanundan vitjað á fleiri miðnáms- og fólkaskúlum kring landið.

Sum liður í at persónsvernd og trygd á netinum er ein natúrligur partur av frálæruni í fólkaskúlanum, luttekur Dátueftirlitið eftir áheitan frá skúlunum í hesum arbeiði soleiðis, at vit vitja á skúlunum við framløgum, sum vit framleiða um viðkomandi evni.

Dátueftirlitið hevur í 2013 tikið eina nýggja heimasíðu í nýtslu við heitinum “strikameg.fo”, har borgarar kunnu fáa vegleiðing um ymsar trupulleikar á sosialu netmiðlunum.

Eftirlit er nú vordið ein integreraður partur av arbeiðinum hjá Dátueftirlitinum. Í 2013 vórðu framd 3 eftirlit. Tvær eftirlitsvitjanir vóru í matvørukrambúðum, meðan triðja

eftirlitsvitjanin var í optikbúð. Umframt varð arbeitt við sokallaðum skrivborðseftirliti t.e. eftirlit, ið ikki verður framt á staðnum, men umvegis skrivligt samskipti. Eisini tók Dátueftirlitið nøkur mál upp av egnum ávum, m.a. eitt mál um at kanna um hýrurvognar hava vakmyndatól í forrútinum, og hvat endamálið við hesum vakmyndatólum er. Á dáturáðsfundi varð eisini avgjørt at kanna rættarstöðuna í mun til persónsupplýsingarlóggávuna viðvíkjandi streaming á býráðsfundum hjá føroyskum kommunum. Undir viðgerðini av hesum máli vendi ein kommuna sær til Dátueftirlitið við júst hesum fyrispurningi.

Føroyar fingu í 2010 eina triðjalandsgóðkenning frá ES í sambandi við flutning av persónupplýsingum tvørtur um landamørk. Góðkenningin merkir, at Føroyar koma á listan yvir trygg triðjaland, og at ES metir Føroyar vera eitt land, sum verjir grundleggjandi demokratisk rættindi í einum nútímas talgildum samfelag. Góðkenningin setir størri krøv til eftirlitið hjá Dátueftirlitinum við kt-trygdini í Føroyum.

Tórshavn, 1. juni 2014

Eyðbjørn M. Larsen
Formaður í Dáturáðnum

Eyðhild Skaalum
Stjóri í Dátueftirlitinum

2 Dátueftirlitið

Dátueftirlitið er ein óheftur fyrisitingarligur myndugleiki. Dátueftirlitið hefur fíggarlegt tilknýti til eitt aðalráð, men er í virksemi sínum óheft av ráðnum.

Dátueftirlitið umsitur Løgtingslóg nr. 73 frá 8. mai 2001 um viðgerð av persónsupplýsingum, sum broytt við LL. nr. 24 frá 17. mai 2004. Lógin verður vanligá nevnd persónsupplýsingarlógin.

Dátueftirlitið er hægsti fyrisitingarligi myndugleiki í sambandi við viðgerð av persónsupplýsingum, og avgerðirnar hjá Dátueftirlitinum eru sambært lógini fyrisitingarliga endaligar.

Dátueftirlitið hefur virkað síðan 1. januar 2002, tá persónsupplýsingarlógin kom í gildi. Dátueftirlitið er skipað við Dáturáði, valt av landsstýrismanninum í innlendismálum, og skrivstovu. Limirnir í Dáturáðnum eru persónliga valdir, og formaðurin skal vera lögfrøðingur. Limirnir verða valdir fyri fýra ár í senn, og somuleiðis verða varalimir valdir fyri fýra ár.

Limirnir í Dáturáðnum 2012-2016:

Landsstýrismaðurin í innlendismálum valdi tann 1. november 2012 nýggjar limir í Dáturáðið. Samstundis eru varalimir valdir.

Í Dáturáðnum eru:

Eyðbjørn M. Larsen, advokatur, formaður.

Varalimir Rannvá Sólheim, lögfrøðingur.

Óli Simonsen, KT-leiðari.

Varalimir Ólavur Ellefsen, stjóri.

Katrin Kallsberg, serlækni.

Varalimir Maria Dam, deildarleiðari.

Valskeiðið hjá Dáturáðnum er 4 ár og gongur út 1. november 2016.

Skrivstovan:

Á skrivstovuni starvast trý fólk, tveir lögfrøðingar og ein skrivari.

Dátueftirlitið heldur til í egnum skrivstovuhølum, bústaðurin er Reyngøta 33, Tinganes.

Fíggarjáttanin hjá Dátueftirlitinum fyri 2011 - 2013

Sundurgreinað ætlan

Tús. kr.

	2011 J	2012 J	2013 J
Nettóútreiðslujáttan	2.000	2.000	2.000
Lønir o.a.	1.640	1.640	1.640
Keyp av vørum og tænastum	270	270	270
Keyp av útbúnaði, netto	80	80	80
Leiga, viðlíkahald og skattur	10	10	10

2.1. JÁTTANIN Á LØGTINGSFÍGGJARLÓGINI

Játtanin hjá Dátueftirlitinum á løgtingsfíggarlógini í 2013 var: kr. 2.000.000,-

Vinstrumegin er ein útgreining av fíggarjáttanini hjá Dátueftirlitinum fyri árin 2011-2013.

2.2. LÓGARGRUNDARLAGIÐ HJÁ DÁTUEFTIRLITINUM

Í 2013 vóru hesar reglur galdandi:

- Løgtingslóg nr. 73 frá 8. mai 2001 um viðgerð av persónsupplýsingum, sum broytt við Løgtingslóg nr. 24 frá 17. mai 2004, (Persónsupplýsingarlógin).
- Kunngerð nr. 28 frá 27. februar 2003 um trygd í sambandi við viðgerð av persónsupplýsingum, (Trygdarkunngerðin).
- Kunngerð nr. 33 frá 11. apríl 2005 um at flyta persónsupplýsingar av landinum utan loyvi frá Dátueftirlitinum.
- Kunngerð nr. 124 frá 19. september 2011 um fráboðanskyldu og undantøk frá reglunum um viðgerðarloyvi.
- Reglugerð fyri Dáturáðið, dagfest 14. juni 2007.
- Innanhýsis roknskaparreglugerð, góðkend av Innlendismálaráðnum tann 18. juni 2008.

2.3. UPPGÁVAN HJÁ DÁTUEFTIRLITINUM

Uppgávan hjá Dátueftirlitinum er at umsita persónsupplýsingarlógina. Sambært § 37 í lógini skal Dátueftirlitið:

- Av sínum eintingum ella eftir klagu frá skrásetta ansa eftir, at viðgerð av persónsupplýsingum bert fer fram í samsvari við lógina og tær reglur, sum ásettar eru sambært lógini,
- viðgera fráboðanir og umsóknir um loyvi og áleggja treytir sambært lógarheimild,
- hava ein skipaðan almennan lista yvir allar fráboðanir og loyvir sambært lógini,
- geva ummæli til ætlaða lóggávu, sum viðvíkur persónsupplýsingum,
- gera kanningar, har persónsupplýsingar verða viðgjørdar,
- vegleiða privatum og tí almenna í ivamálum og virka fyri, at upplýsingar verða viðgjørdar sambært góðum dátuviðgerðarsíði,

- fylgja við í og kunna um gongdina í viðgerðini av persónsupplýsingum her á landi og uttanlands, og
- gera ársfrágreiðing.

Dátueftirlitið er ein eftirlitsmyndugleiki, sum skal tryggja, at persónsupplýsingarlógin verður hildin, og Dátueftirlitið hevur víðar heimildir til tess at tryggja, at reglurnar í lógini verða hildnar.

Dátueftirlitið hevur heimild til at gera kanningar á staðnum, og hevur til eina og hvørja tíð, uttan dómsskurð atgongd til øll høli, haðani persónsupplýsingar verða viðgjørdar ella goymdar, og til øll høli, har persónsupplýsingarnar ella teknisk hjálparamboð verða goymd ella nýtt.

Dátueftirlitið



- // Dátueftirlitið virkar á einum
- // øki, har tøkniliga menningin
gongur skjótt fyri seg, og
stinga nýggir trupulleikar og
øki seg javnan upp.

010101

3 Virksemi í árinum 2013

Virksemi í
árinum 2013

Dátueftirlitið hefur í 2013 m.a. viðgjört hesi sløg av málum:

- viðgjört loyvir og fráboðanir
- vegleitt og ráðgivið almennum myndugleikum, fyrirkum og privatpersónum
- viðgjört kærur um viðgerð av persónsupplýsingum
- framt eftirlit
- svarað munnligum og skrivligum fyrispurningum
- vitjað og hildið framløgur fyri fólkaskúlum, miðnámskúlum o.ø. kring landið
- ummælt uppskot til nýggja lóggávu
- tikið mál upp av egnum ávum
- littikið í norðurlendskum samstarvi
- skipað fyri tiltakinum
“Tryggari Internetdagur”

Dátueftirlitið virkar á einum øki, har tøkniliga menningin gongur skjótt fyri seg, og stinga nýggir trupulleikar og øki seg javnan upp. Somuleiðis er lóggávan lutfalsliga nýggj. Tískil er neyðugt at menna nýggjar mannagongdir á økinum, og í hesum sambandi er neyðugt at fylgja væl við gongdini í grannalondunum.

Uppgávnar hjá Dátueftirlitinum eru nógvar, og málsviðgerðin er fjøltáttað. Harumframt er økið í vøkstri og støðugari tøkniligari menning, og tí er stórir tørvur á, at Dátueftirlitið við upplýsing og vegleiðing virkar fyri, at persónsupplýsingar verða viðgjørðar sambært góðum dátuviðgerðarsíði.

Fyrispurningar kunnu vera á nógvum ymiskum økjum, men til tíðir eru afturvendandi fyrispurningar. Afturvendandi fyrispurningar hava í 2013 serliga verið um hesi evni:

- Viðurskiftini millum arbeiðsgevarar og starvsfólk í mun til internet- og teldupostanýtslu,
- Handfaring hjá arbeiðsgevarum av teldupostkassa hjá starvsfólki, sum eru farin úr starvi
- P-talið
- Innlit
- Facebook og onnur sosial netverk
- Fyrispurningar viðvíkjandi kt-trygd
- At strika myndir og filmar á netinum
- Samankoyring av ymiskum skipanum
- Telefonsamskifti hjá starvsfólki
- Hacking av teldupostskipanum o.ø.
- Loyvi til verkætlanir og ymiskar nøgdsemis- og heilsukanningar
- Kt-trygd
- Vakmyndatól
- Vevmyndatól

3.1. NORÐURLENDSKIR FUNDIR

Dátueftirlitið luttók í døgnum 26. til 28. mai 2013 á norðurlendskum dátueftirlitsfundi fyri starvsfólk á dátueftirlitunum. Hetta er fundur, sum verður hildin á hvørjum ári, har umboð fyri Føroyar, Ísland, Noreg, Svøríki, Finland, Åland og Danmark luttaka at umrøða ymisk viðurskifti, sum hava felags áhuga. Í ár varð fundurin hildin í Keypmannahavn í Danmark. Á øðrum sinni varð roynt at halda ein felags fund, har bæði stjórar, málsviðgerar, teknikarar og samskiftisráðgevar luttóku.

Nærri frágreiðing frá fundunum er at finna undir pkt. 5. í hesi ársfrágreiðing.

3.2. TRYGGARI INTERNETDAGUR

Tann 5. februar 2013 varð Tryggari Internetdagur hildin í Føroyum. Hetta er eitt árligt afturvendandi tiltak, sum verður hildið í meira enn 100 londum kring heimin, har tað verður varpað ljós á tryggari internetnýtslu á ymiskan hátt serliga hjá børnum.

Dátueftirlitið hevur áður hildið dagin við at skipa fyri ymsum tiltøkum og kappingum á m.a. torginum í SMS og á Býarbókasavninum í Havn, har bæði børn og vaksin hava luttikið í spurnarkappingum, teknikappingum, stutt-søgukappingum og øðrum. Í ár valdi Dátueftirlitið at halda dagin á heilt øðrvísi hátt. Dátueftirlitið fær javnan eina rúgvu av fyrspurningum frá borgarum í Føroyum um sosialu netmiðlarnar. Talan er bæði um børn, ung og vaksin, ið venda sær til Dátueftirlitið antin við at ringja ella senda teldupost fyri at biðja um ráð og vegleiðing. Í flestu forum snúgva fyrspurningarnir seg um trupulleikar á Facebook, har stórir partur av borgarunum í Føroyum hava vangamynd.

Her kann t.d. verða spurt, hvørjar myndir kunnu leggjast á netið, nær samtykki krevst til almannakunngerð av myndum, hvussu følsk vangamynd kann meldast o.s.fr.

Eisini fær Dátueftirlitið javnan áheitanir um vegleiðing at melda sonevndar slaturbólkar á Facebook. Harafturat er ein afturvendandi trupulleiki, at fólk kenna seg útspilt og ærumeidd á Facebook.

Hóast flestu fyrspurningar snúgva seg um Facebook, eru eisini fyrspurningar um t.d. Instagram og SnapChat, samstundis sum tað eisini stundum kemur fyri, at falskar vangamyndir verða gjørdar á ymsum dating-síðum.

Fyri at veita eina góða tænastu til allar hesar borgarar, ið ynskja vegleiðing um sosialu miðlarnar, gjørdi Dátueftirlitið av at seta í verk eina nýggja heimasíðu við heitinum “strikameg.fo”. Endamálið við hesi heimasíðu er at leggja eina rúgvu av vegleiðingum til borgararnar á síðuna, soleiðis at fólk sjálvi kunnu leita sær ráð á síðuni ella finna rætta framferðarháttin at melda ein bólkar ella strika eina vangamynd.





Virksemi í
árinum 2013

Norska dátueftirlitið hefur í fleiri ár havt síðuna “slettmeg.no”, har líknandi vegleiðingar liggja, og tað var við slettmeg.no sum fyrmynd, at Dátueftirlitið valdi at seta strikameg.fo í verk. Arbeitt varð við síðuni í nakrar mánaðir, og setti Dátueftirlitið eitt samskiftisfólk at hava høvuðsábyrgdina av síðuni til hon varð tikin í nýtslu. “strikameg.fo” varð liðug og klár at taka í nýtslu á Tryggari Internetdegnum tann 5. februar, har lýsingar m.a. á býarbussunum í Havn boðaðu frá, at nýggja síðan nú var tikin í nýtslu.

Tá brúkarin kemur inn á síðuna, sæst eitt viskileður fara eftir telduskerminum, sum ímynd av at eitthvørt verður strikað. Somuleiðis valdi Dátueftirlitið at lata gera 3.000 viskileður við heimasíðuadressuni “strikameg.fo” printað á aðrari síðuni. Hesi viskileður hevir Dátueftirlitið latið næmingunum og foreldrum, tá framløgur um tryggari ferðslu á netinum hava verið hildnar.

3.3. FRAMLØGA Á SKÚLUM

Dátueftirlitið er javnan úti á skúlum og greiðir børnum og ungum frá, hvussu tey kunnu ferðast tryggari á internetinum. Eisini hava umboð fyri Dátueftirlitið lutikið á felags foreldrafundum, har greitt hevir verið frá arbeiðinum hjá Dátueftirlitinum viðvíkjandi børnum og ungum, og har kjakast hevir verið um, hvønn leiklut foreldur og skúli hava.

Í 2013 hevir Dátueftirlitið hildið framløgu á hesum støðum:

- Skúlin á Argjhamri (næmingaframløga)
- Gøtu Skúli
- Barna og ungdómshúsið Láttrið í Nólsoy
- Kommunuskúlin/Skt. Frans
- Skúlin á Argjhamri (foreldraframløga)
- Frískúlin við Hoyvíkstjørn
- Sørvágs Skúli
- Trongisvágs Skúli
- Vestmanna Skúli
- Skúlin við Løgmannabreyt
- Sögu- og samfelagsdeildin á Fróðskaparsetrinum
- Løgmannsskrivstovan
- Skúlin við Ósanna (næmingaframløga)
- Norðskála-Oyrar Skúli
- Føroya Handilsskúli
- Sjúkrarøktarfrøðideildini á Fróðskaparsetrinum
- Skúlin við Ósanna (foreldraframløga)

Dátueftirlitið fær eisini javnan skrivligar fyrispurningar frá næmingum úr ymsum skúlum í Føroyum. Talan er vanliga um fól-kaskúlanæmingar, ið skriva uppgávu, sum spyrja Dátueftirlitið um happing á netinum og um annað viðkomandi á internetinum..

Dátueftirlitið gjørdi í 2011 eina músamottu við góðum ráðum um trygd á netinum. Músamottan varð latin skúlanæmingum o.ø. ókeypis í samband við tiltakið Tryggari Internetdagur.

3.4. EFTIRLIT

Í 2013 var Dátueftirlitið á trimum eftirlitsvitjanum, har kannað varð, hvussu viðgerðin av persónsupplýsingum við vakmyndatóli fer fram, og um viðgerðin er í tráð við persónsupplýsingarlógina. Vitjað varð í tveimum matvørukrambúðum og einari optikbúð. Fyri at lesa nærri um eftirlitsvitjanirnar, sí pkt. 6. Eisini vórðu ávís mál tikin upp av egnum ávum, sí pkt. 4.2.

3.5. HAGTØL


Upplýsingarnar í hesum partinum av ársfrágreiðingini eru grundaðar á skrásetingina av nýggjum málum í journalskipanini hjá

Dátueftirlitinum fyri 2013, og eru sostatt bara viðvíkjandi nýggjum málum. Ein stórur partur av málunum hjá Dátueftirlitinum er ofta framhald av gomlum málum, t.d. broytingar í givnum loyvum ella fráboðanum. Hesi mál eru ikki tikin við í hetta yvirlitið, sum bara snýr seg um mál, sum eru stovnað í 2013.


Í tíðarskeiðinum 1. januar til 31. desember 2013 vórðu 257 nýggj mál skrásett, og er hetta ein øking á 15,2% í mun til 2012, tá 223 nýggj mál vórðu stovnað. Havast skal tó í huga, at sera nógv eins mál vórðu skrásett, av tí at Dátueftirlitið setti seg í samband við allar hýruvognsførarar í Tórshavn viðvíkjandi vakmyndatólum í hýruvognum.

MYND 1 - Bólking av málum 2007 - 2013

Mynd 1 vísir talið av málum og munnligum fyrispurningum frá 2007 til og við 2013.




MYND 2. Bólking av nýstovnaðum málum í 2013 í tølum



Virksemi í
árinum 2013

MYND 3. Málsbýti í prosentum í mun til myndugleikar, fyrirkur o.t. 2012/2013


Á mynd 3 sæst, at tað í stóran mun eru privatar fyrirkur, virkir, áhugabólkar o.t. sum venda sær til Dátueftirlitið.



Í 2013 vóru tølini hesi:

Almennir myndugleikar, stovnar o.t.	70
Privatar fyrirkur, virkir, áhugabólkar o.t.	94
Privatpersónar	51
Kommunur	7
Innanhýsis	25
Annað	10
Íalt	257

MYND 4. Málsbýti í mun til evnisbólkar




3.6. MUNNLIGIR FYRISPURNINGAR

Í 2007 byrjaði Dátueftirlitið at skráseta munnligar fyrispurningar, sum vórðu avgreiddir um telefon. Í hesum bólki eru bara skrásettir fyrispurningar, har borgarar ella myndugleikar fáa beinleiðis vegleiðing um telefon, og tað ikki snýr seg um samskipti í sambandi við verandi ella komandi mál.

Í 2013 vórðu 224 munnligir fyrispurningar skrásettir. Á myndini niðanfyri sæst, hvussu teir munnligu fyrispurningarnir, sum vóru avgreiddir í 2013, kunnu bólkast.

MYND 5. MUNNLIGIR FYRISPURNINGAR



Almennir myndugleikar, stovnar o.t.

Fyrirspurningarnir í hesum bólki hava serliga verið um, nær og hvussu ymisk skráseting er loyvd, nær talan er um viðkvæmar persónsupplýsingar, og nær tað er loyvt at víðarilata persónsupplýsingar sambært persónsupplýsingarlógini. Í nógvum førum er talan um, at skúlar hava vent sær til Dátueftirlitið, har spurt verður um myndir og videobrot á netinum. Ein afturvendandi spurningur hjá almennu myndugleikunum er, hvussu reglurnar eru fyri nýtslu av p-talinum, um samankoyring av upplýsingum í ymiskum skráum, um innlit og ymiska starvsfólkaskráseting. Fyrirspurningarnir í sambandi við starvsfólkaskráseting hava ofta snúð seg um, hvussu ella undir hvørjum umstøðum og treytum ein arbeiðsgevari kann fáa atgongd til ymiskar upplýsingar um síni starvsfólk. Tað kann t.d. vera upplýsingar úr teldupostskipanini hjá viðkomandi starvsfólki og loggur av heimasíðuvitjan. Talan kann harafturat verða um at fáa atgongd til starvsfólkaupplýsingar hjá fólki, ið eru í starvi, í sambandi við uppsagnartilgongd og hjá fólki, ið eru farin úr starvi.

Privatar fyritøkur, virkir, áhugabólkar o.t.

Flestu fyrirspurningar frá privatum fyritøkum í 2013 snúðu seg um vakmyndatól og um nýtsluna av hesum. Eisini hava nógvir fyrirspurningar verið um p-talið, har spurt verður nær p-talið kann nýtast. Harafturat vóru eisini nógvir fyrirspurningar frá arbeiðsgevarum um viðgerð av persónsupplýsingum í starvsfólkaviðurskiftum, har arbeiðsgevarar ynskja at vita, hvørjar reglur eru galdandi viðvíkjandi eftirkanning av heimasíðunýtslu hjá starvsfólki, innlit í teldupostsamskifti hjá starvsfólki, nýtslu av sosialum netmiðlum o.s.v. Ein partur av hesum fyrirspurningum um viðurskifti millum arbeiðsgevara og

arbeiðstakara, hava snúð seg um viðgerð av persónsupplýsingum, tá starvsfólk er farið úr starvi.

Privatpersónar

Teir flestu fyrirspurningarnir frá privatum borgarum snúgva seg um ymisk viðurskifti viðvíkjandi sosialum netmiðlum. Spurt verður t.d. hvussu ein bólkur ella følsk vangamynd kann meldast, hvussu vangamynd hjá deyðum brúkarar verður strikað o.s.v. Nógv teir flestu fyrirspurningarnir viðvíkjandi sosialum netmiðlum hava snúð seg um Facebook. Nógvir fyrirspurningar frá privatum borgarum hava somuleiðis snúð seg um p-talið, og nær ein dátuábyrgdari hevur rætt til at skráseta hetta. Harafturat hava fyrirspurningar verið um granskingarverkætlanir og um at fáa viðgerðarloyvi frá Dátueftirlitinum.

Fyrirspurningar hava eisini verið frá persónum, ið eru farnir úr starvi, og sum vilja vita, um arbeiðsgevarin kann nýta tilfar og upplýsingar, sum liggja í teldupostskipanini hjá viðkomandi. At enda hava nakrir fyrirspurningar verið um vakmyndatól á arbeiðsplássinum, sum t.d. nær tað er loyvt at hava vakmyndatól og undir hvørjum treytum.

Kommunur

Fyrirspurningarnir frá kommunum í 2013 hava í høvuðsheitum snúð seg um nýtsluna av p-tølum hjá borgarum, har kommunurnar ynskja at vita, um p-talið kann skrásetast og undir hvørjum treytum. Eisini hava onkir fyrirspurningar snúð seg um víðarilatan av persónsupplýsingum, og undir hvørjum treytum hetta kann gerast.

Virksemi í
árinum 2013



3.7. LOYVIR OG FRÁBOÐANIR

Ein av hövuðsuppgávuunum hjá Dátueftirlitinum sambært § 37 í persónsupplýsingarlógini er at viðgera umsóknir um loyvir og fráboðanir.

Viðgerðarloyvi:

Eitt viðgerðarloyvi er eitt loyvi frá Dátueftirlitinum um, at viðkomandi stovnur, felag, persónur ella annar hevur loyvið at viðgera ávísar viðkvæmar persónsupplýsingar til eitt ávíst endamál og undir ávísam treytum. Viðgerðarloyvi eru oftast tíðaravmarkað. Søkjast kann um loyvi við at útfylla eitt oyðublað á heimasíðuni hjá Dátueftirlitinum, og senda tað inn umvegis heimasíðuna ella við postinum. Í hövuðsheitum krevst loyvi frá Dátueftirlitinum til eina viðgerð, tá viðkvæmar persónsupplýsingar verða viðgjørdar, tó eru undantøk til hesa reglu. Viðkvæmar persónsupplýsingar eru upplýsingar um: lit og ættarslag, um átrúnaðarlíga, heimsspekiliga ella politiska sannføring, um revsiverd og kynslig viðurskifti, heilsustøðu, yrkisfelagsligt tilknýti, munandi sosialar trupulleikar og onnur heilt privat viðurskifti. Í kunngerð nr. 124 frá 19. september 2011 um fráboðanarskyldu og undantøk frá reglunum um viðgerðarloyvi, eru ásett ymisk undantøk til reglurnar um viðgerðarloyvi.

Fráboðan:

Tá viðgerðarloyvi ikki krevst til eina viðgerð, skal henda tó sum hövuðsregla fráboðast Dátueftirlitinum. Hetta merkir, at Dátueftirlitið skal hava eina frágreiðing um, at viðkomandi ætlar at viðgera ávísar persónsupplýsingar. Ein fráboðan kann gerast við at útfylla eitt oyðublað (fráboðanarskjal) á heimasíðuni hjá Dátueftirlitinum, og senda tað inn um heimasíðuna ella við postinum. Fráboðanin

skal latast Dátueftirlitinum í seinasta lagi 30 dagar, áðrenn viðgerðin er ætlað at byrja. Ein kunngerð er gjørd við undantøkum til fráboðanarskylduna. Hetta merkir í hövuðsheitum, at um persónsupplýsingar, sum ikki eru viðkvæmar, verða viðgjørdar, skal henda viðgerð ikki fráboðast Dátueftirlitinum. Flestu fráboðanirnar, sum Dátueftirlitið hevur fingið hetta árið, hava snúð seg um umsóknir um viðgerðarloyvir og fráboðanir.

3.7.1. Loyvi til verkætlanir

Dátueftirlitið hevur í 2013 givið loyvi til ymiskar verkætlanir. Av hesum verkætlanum kunnu m.a. nevast hesar:

3.7.2. Verkætlan:

Kanning av føðslustøðuni og matinum á B6

Dátuábyrgdari: Landssjúkrahúsið
(Gudna á Rógvi Joensen)

Endamál: Vísindalig forkanning av føðslustøðuni og matinum á medicinsku deildini B6

Háttur: Upplýsingarnar verða savnaðar manuelt við samtykki frá skrúsetta.

Viðgerðarloyvi: Loyvið er galdandi til 31. oktober 2014.



3.7.3 Verkætlan:

At geva ráð til hvussu námsfrøðiligar inkluderandi samrøður kunnu betrast

Dátuábyrgdari: Jóhannes Miðskarð

Endamál: Kvalitativ viðgerð.

Meiningskondensering av interviewtranskriptionum og transkriptionum frá antropologiskum luttakandi.

Háttur: Upplýsingarnar verða savnaðar manuelt við samtykki frá skrásetta og foreldrum.

Viðgerðarloysti: Loyvið er galdandi frá 1. september 2013 til 31. juli 2014.

3.7.4. Verkætlan:

Validering av screeningsamboðnum EPDS í Føroyum

Dátuábyrgdari: Anna Sofia Fjallheim

Endamál: At eftirkanna screeningsamboðið EPDS, sum verður brúkt til at identifisera barnsburðartunglyndi millum kvinnur í Føroyum.

Háttur: Upplýsingarnar verða savnaðar manuelt við samtykki frá tí skrásetta.

Viðgerðarloysti: Loyvið er galdandi frá 1. januar 2014 til 31. desember 2016.

3.7.5. Verkætlan:

Ernæringsscreening på somatiske seneafdelinger: Et pilotstudie

Dátuábyrgdari: Landssjúkrahúsið (Sigurð Ó. Vang)

Endamál: At lýsa í hvønn mun føðsluscreening verður framd á somatiskum seingjadeildum á Landssjúkrahúsinum.

Háttur: Upplýsingarnar verða savnaðar manuelt við samtykki frá tí skrásetta.

Viðgerðarloysti: Loyvið er galdandi til 30. juni 2014.

3.7.6. Verkætlan:

Clinical microbiology and infectious diseases in the Faroe Islands: Pathogens and Clinical Infections (FAPI study)

Dátuábyrgdari: Landssjúkrahúsið (Sigurð Ó. Vang)

Endamál: At staðfesta og monitorera álvarsamar infektiónir, og samanhalda við historisk data.

Háttur: Upplýsingarnar verða savnaðar við ljóðupptøku við samtykki frá skrásetta.

Viðgerðarloysti: Loyvið er galdandi til 31. desember 2016.

3.7.7. Verkætlan:

3-methylcrotonyl-CoA carboxylase brek í Føroyum

Dátuábyrgdari: Landssjúkrahúsið (Sigurð Ó. Vang)

Endamál: At greiða frá fyrr- og núverandi heilsustøðuni og kanna nøgdina av karnitini í blóðinum og vøddunum hjá føroysku 3-mcc sjúklingunum.

Háttur: Upplýsingarnar verða fingnar til vega við spurnabløðum. Harafturat verða upplýsingarnar savnaðar úr Talgildu Heilsumskipanini.

Viðgerðarloyni: Loyvið er galdandi til 31. mars 2013.

3.7.8. Verkætlan:
RemoDem

Dátuábyrgdari: Almannaverkið
(Sunnuva á Lakjuni/Liljan Chung)

Endamál: At menna eina samskipaða umsorganartænastu til heimabúgvandi fólk við demensi, so tey kunnu búleikast heima sum longst.

Háttur: Upplýsingarnar verða savnaðar manuelt við samtykki frá skrásetta.

Viðgerðarloyni: Loyvið er galdandi til 15. oktober 2014.

3.7.9. Verkætlan:
Invasive Meningococcal disease in the Faroe Islands from 1978-2013

Dátuábyrgdari: Landssjúkrahúsið
(Sigurð Ó. Vang)

Endamál: Ein Epidemiologisk lýsing av Meningokok-meningitis tilburðum í Føroyum frá 1978 til 2013.

Háttur: Upplýsingarnar verða fingnar til vega frá sjúkrahúsjournalum.

Viðgerðarloyni: Loyvið er galdandi til 30. september 2013.

3.7.10. Verkætlan:
Trívnaðarkanning á Elektron

Dátuábyrgdari: J. Herluf Sørensen

Endamál: Endamálið er at lýsa arbeiðsumhvørvið á Elektron

Háttur: Upplýsingarnar verða savnaðar manuelt við samtykki frá skrásetta.

Viðgerðarloyni: Loyvið er galdandi til 31. desember 2013.

3.7.11. Verkætlan:
Færøske børns tidlige sprogtilegnelse

Dátuábyrgdari: Føroyamálsdeildin
(Sissal M. Rasmussen)

Endamál: Endamálið er at fáa upplýsingar um málmenningina hjá føroyskum børnum.

Háttur: Upplýsingarnar verða savnaðar manuelt við samtykki frá skrásetta.

Viðgerðarloyni: Loyvið er galdandi til 1. september 2015.



3.7.12. Aðrar verkætlanir, sum ikki hava kravt loyvi frá Dátueftirlitinum

Dátueftirlitið hevur í 2013 viðgjørt aðrar verkætlanir, har niðurstøðan hjá Dátueftirlitinum hevur verið, at loyvi frá Dátueftirlitinum ikki krevst til viðkomandi verkætlanir. Talan hevur verið um verkætlanir, har persónar ikki kunnu eyðmerkjast og um verkætlanir, har viðkvæmar persónsupplýsingar ikki hava verið viðgjørdar. Nevnast kann m.a. ein verkætlan, har eitt yrkisfelag vildi gera eina trivnaðarkanning av limum sínum.

Ein onnur verkætlan, ið ikki kravdi loyvi, er ein, har ein kvinna í samband við skrivstovuútbúgving sína skuldi skriva eina høvuðsuppgávu, har hon hevði valt at gera eina brúkarakanning um nøgdsemi við tænaðstøðu hjá læruplássi hennara, ið er ein almennur stovnur.

3.7.13. Ílegusavnið

(Fráboðaðar granskingarverkætlanir)

Ílegusavnið varð sett á stovn við løgtingslóg nr. 62 frá 17. mai 2005 um gransking í mannaílegum (Ílegulógin), og í §§ 3-5 og 7 hevur Ílegusavnið lógarheimild at viðgera viðkvæmar persónsupplýsingar. Dátueftirlitið metir, at heimildin hjá Ílegusavninum í §§ 3-5 og 7 í Ílegulógini til at viðgera viðkvæmar persónsupplýsingar, eisini fevnir um at viðgera viðkvæmar persónsupplýsingar í ítøkiligum verkætlanunum.

Av tí at Ílegusavnið sostatt hevur lógarheimild at viðgera viðkvæmar persónsupplýsingar, krevst onki viðgerðarloysi frá Dátueftirlitinum. Hetta eru fylgjur av reglunum í § 3 nr. 3 í kunngerð nr. 124 frá 19. september 2011 um fráboðanarskyldu og undantøk frá reglunum um viðgerðarloysi og hevur hetta við sær, at

loyvi ikki krevst frá Dátueftirlitinum til ítøkiligu verkætlanirnar hjá Ílegusavninum, men at hesar tó skulu fráboðast Dátueftirlitinum sambært § 32 í persónsupplýsingarlógini. Dátueftirlitið hevur upp á ítøkiligan fyrispurning svarað Ílegusavninum, at mett verður ikki, at tað ber til at gera eina fráboðan, sum fevnir um bæði generellu skipanina og verkætlanir sum heild, orsakað av, at viðgerðirnar eru ymiskar í mun til § 34 í persónsupplýsingarlógini. Verkætlanirnar skulu sostatt fráboðast Dátueftirlitinum í hvørjum einstøkum føri.

Í 2013 hevur Ílegusavnið fráboðað hesa verkætlanir:

- Socialkognitive evner ved skizofreni



3.8. HOYRINGAR

3.8.1. Lógaruppskot

Dátueftirlitið hevur í árinum fingið hesi lógaruppskot til hoyringar:

- Lov om ændring af lov om finansiel virksomhed, lov om værdipapirhandel m.v., lov om realkreditlån og realkreditobligationer m.v., lov om forvaltere af alternative investeringsfonde m.v. og forskellige andre love

- Broyting av rættargangslóg
- Lov om ændring af lov om finansiel virksomhed, lov om værdipapirhandel m.v., lov om forvaltere af alternative investeringsfonde m.v. og forskellige andre love
- Udkast til aflønningsbekendtgørelse for finansielle virksomheder, finansielle holdingsvirksomheder og forsikringsvirksomheder
- Lov om ændring af lov for Færøerne om rettens pleje (Indgreb i meddelseshemmeligheden, observation, dataaflæsning, forstyrrelse eller afbrydelse af radio- eller telekommunikation og videoafhøring af børn m.v.)
- Uppskot til lögtingslóg um broyting í lögtingslóg um almenna heilsutrygd (Heilsutrygdarlógin)
- Udkast til kgl. anordning om ikrafttræden for Færøerne af lov om videnskabsetisk behandling af sundhedsvidenskabelige forskningsprojekter

3.8.2. Kunngerðir

Dátueftirlitið hefur í árinum fingið hesar kunngerðir til ummælis:

- Uppskot til kunngerð til lögtingslóg nr. 62 frá 15. mai 2012 um gymnasialar miðnámsútbúgvingar

3.8.3. KT-politikkur

Almennir myndugleikar hava í árinum vent sær til Dátueftirlitið við fyrisurningum um ymiskt í samband við kt-trygd og kt-politikk yvirhøvur. Dátueftirlitið hefur í hesum sambandi kannað, um kt- politikkurin er beinleiðis í stríð við persónsupplýsingarlóggávuna og annars vegleitt og ráðgivið um ymisk viðurskifti í hesum sambandi.

3.9. VEGLEIÐINGAR

Dátueftirlitið leggur stóran dent á at framleiða vegleiðingar fyri ymisku økini sum liður í tí fyribyrgjandi arbeiðinum. Á heimasíðuni www.dat.fo eru allar vegleiðingarnar at finna.



Dátueftirlitið

TÍÐINDI

TILTÖK

ÚTGÁVUR

KT-TRYGD

VEGLEIÐINGAR

LOYVIR

EFTIRLIT

STOVNURIN

Dátueftirlitið verjir tínar persónsupplýsingar

Leita

Börn á netinum

Ein vegleiðing til foreldur...

Sócial netverk

Facebook, msn...

STRIKA MEG!

Strika ónsktar upplýsingar á netinum

Vegleiðingar



Vegleiðing um handfaring av teldupostkassa hjá starvsfólki
Dátueftirlitið fær javnan fyrspurningar um handfaring av teldupostkassa hjá starvsfólki, sum eru farin úr starvi, tað veri seg, starvsfólk sum eru segd úr starvi, sjálvi hava sagt seg úr starvi, eru í farloyvi ella eru deyð. Les meira [her](#)



Vegleiðing í sambandi við at endurnýta gamla samskiptistækni
Í seinastuni hava fyrilekur lýst við at taka inn gamla samskiptistækni, so sum farsímar, teldur o.a. til endurnýtslu. Les meira [her](#)



Góð ráð um keyp á netinum
Í seinastuni hava tóðindir verið frammi í miðlunum um, at fólk eru komin illa fyrri í sambandi við handli á netinum, og kemur Dátueftirlitið tí við góðum ráðum um, hvussu ein sjálvur kann gera fyrri at verja seg. Les meira [her](#)



Soleiðis strikar tú falskar vangamyndir á Facebook
Støðugt fleiri verða varug við, at onnur leggja vangamyndir í teirra navni á Facebook. Les meira [her](#)

4 Ávís útvald mál í 2013

4.1. YMISK MÁL

Í hesum partinum av ársfrágreiðingini er ein stutt lýsing av einstøkum útvaldum málum í 2013.

4.1.1. Bandaðar telefonsamrøður

Dátueftirlitið fekk ein fyrispurning frá einari telefyritøku um loyvi til at banda telefonsamrøður.

Telefyritøkan hevði fingið ein fyrispurning frá Atlantic Airways um tað var loyvt at banda samrøður á teirra Flight Operation telefon. Hendan verður nýtt til at samskipta ímillum ávís starvsfólk og leiðarar um flogfør v.m.

Dátueftirlitið upplýsti fyrirøkuni, at viðgerð av persónsupplýsingum, ið privatpersónar gera til heilt persónlig, privat endamál er ikki fevnd av persónsupplýsingarlógini sambært § 3, stk. 2.

Eisini upplýsti Dátueftirlitið, at tá ein fyritøka ger ljóðupptøkur av telefonsamrøðum, er hon at meta sum dátuábyrgdari sambært persónsupplýsingarlógini. Henda fyritøka skal tá lúka krøvini í § 8 í persónsupplýsingarlógini, har meginreglur fyri viðgerð av persónsupplýsingum verða lýstar. M.a. framgongur av hesi áseting, at upplýsingar bert mugu savnast til nágreiniliga tilskilað endamál, ið eru sakliga grundað í mun til endamálið við viðgerðini. Innsavnaðu upplýsingarnar mugu ikki nýtast til onnur endamál, ið ikki samsvara við upprunaliga endamálinum. Innsavnaðu upplýsingarnar mugu ikki goymast longri enn neyðugt osv. Harafturat skal ein viðgerðarheimild

finnast í § 9 í persónsupplýsingarlógini. Í slíkum føri skal metast um áhugamálini hjá dátuábyrgdaranum at banda telefonsamrøður í mun til fyrilitini fyri teimum skrásettu, ið eru persónarnir, ið verða bandaðir.

Er talan harafturat um viðgerð av viðkvæmum upplýsingum, krevst eisini eitt heimildargrundarlag sambært § 10 í persónsupplýsingarlógini umframt viðgerðarloysi frá Dátueftirlitinum.

Tað er sostatt ikki bert endamálið, ið skal vera sakligt, men øll viðgerðin skal vera saklig og í tráð við góðan dátuviðgerðarskið, har starvsfólk verða kunnaði um viðgerðina og endamálið við viðgerðini.

Her nevndu krøvsambært persónsupplýsingarlógini skulu sostatt verða lokin til tess á lógligan hátt at kunna banda telefonsamrøður á Flight Operation telefonini.



4.1.2. Happing á netinum

Ein kvinna vendi sær til Dátueftirlitið tí hon vildi melda ein slaturbólkin á Facebook. Bólkurin legði dagliga út slatur um næmingar á einum skúla. Kvinnan vildi hava at vita hvussu hesin slaturbólkur kundi slestast.

Dátueftirlitið svaraði kvinnuni at Dátueftirlitið hevur ikki heimild til at kanna hvør hevur upprættað bólkinn ella at lata hann aftur. Sambært brúkaratreytunum hjá Facebook

er slatur ikki loyvd nýtsla, og eigur at verða meldað til Facebook. Dátueftirlitið visti til síðuna strikameg.fo, har tað framgongur hvussu framferðarhátturin er, tá bólkar á Facebook skulu meldast. Einasti møguleikin fyri at fáa bólkar afturlatnar er, at brúkarar melda bólkin til Facebook og boða frá, at bólkurin inniheldur slatur.



4.1.3. Falskar myndir á Instagram

Ein kvinna ringdi til Dátueftirlitið og spurdi hvussu ein melder falskar vangamyndir á Instagram. Orsøkin var, at dóttirin var komin illa fyri á Instagram, har fleiri falskar vangamyndir vóru gjørdar av henni, og ein rúgva av privatum myndum av dóttirini vóru almannakunngjørdar. Dóttirin var í stóran mun úrlatin á myndunum.

Dátueftirlitið sendi kvinnuni eina slóð harav framgongur hvussu framferðarhátturin er, tá ein slík vangamynd skal meldast.

Falskar vangamyndir eru tað, ið Instagram kallar “Impersonating accounts” og fyri at melda eina slíka vangamynd skal hesin framferðarháttur nýtast:

<http://help.instagram.com/446663175382270>



4.1.4. Nýtsla av Dropbox sum cloud-veitarar

Dátueftirlitið fekk ein fyrspurning frá einari Skattakærunevnd í samband við, at tey høvdu ætlanir um at nýta Dropbox at býta skjøl út millum limirnar í nevndini, so teir tann vegin kundu fáa innlit í málsviðgerðina av skattamálum. Ætlanin var so at uploada skjølini og harvið eisini goyma tey á netinum.

Ein skattakærunevnd er at meta sum dátuábyrgdari, tá hon viðger og skrásetir persónsupplýsingar, og hevur sostatt ábyrgdina av, at persónsupplýsingar verða viðgjørðar í tráð við føroysku persónsupplýsingarlógina. Tá persónsupplýsingar verða goymdar á Dropbox, er Dropbox at meta sum dátuviðgeri hjá Skattakærunevndini. Tað vil í hesum føri siga, at Dropbox viðger persónsupplýsingarnar vegna Skattakærunevndina. Dátuábyrgdarin, Skattakærunevndin, skal tá tryggja sær, at dátuviðgerin, Dropbox, lýkur øll krøv, ið persónsupplýsingarlógin og trygdarkunngerðin seta til viðger av persónsupplýsingum her á landi. Hetta eru krøv, eitt nú um hvussu persónsupplýsingar verða goymdar, nær tær skulu strikast, at viðkvæmar upplýsingar skulu bronglast, um tær verða sendar út um fysiska eftirlit dátuábyrgdarans, krøv til loyniorð o.s.fr.

Dátueftirlitið svaraði Skattakærunevndini, at tað tí er serstakliga torført hjá nevndini at nýta cloud-veitarar at goyma persónsupplýsingar sína vegna, av tí at nógv viðurskifti skulu vera komin uppá pláss. Viðurskifti, ið nevndin skal tryggja sær, at Dropbox skal liva upp til. Harafturat er tað sera torført hjá nevndini at fáa ein cloud-veitarar, ið møguliga er ein stór altjóða fyritøka, at undirskriva eina dátuviðgerðaravtalu, ið er ein avtala millum dátuábyrgdara og dátuviðgera, og harvið vátta, at arbeið verður bert eftir fyriskipan nevndarinnar og at treytir og krøv í føroysku persónsupplýsingarlógini og trygdarkunngerðini verða fylgd. Dátueftirlitið metti tað sostatt ikki vera ráðiligt at nýta Dropbox at goyma persónsupplýsingarnar, fyrr enn greiða varð fingin á øllum viðurskiftum viðvíkjandi Dropbox.

4.1.5. Google Streetview í Føroyum

Ein umboðsmaður fyri Google vendi sær til

Dátueftirlitið í samband við at ætlanir vóru hjá Google at koma til Føroyar at taka myndir til Google Streetview, og spurdi hann í hesum sambandi, um tað var nakað serstakt, ið Google skuldi taka atlit til. Myndatøkan fer fram harvið, at Google við bilum ferðast kring landið, og tekur myndir á almennum øki. Hesar myndir verða lagdar út á alnetið.


Dátueftirlitið svaraði, at tá talan ikki er um viðgerð av viðkvæmum persónsupplýsingum, skal Google ikki søkja um loyvi frá Dátueftirlitinum til viðgerðina. Talan er tó um elektroniska viðgerð av persónsupplýsingum í Føroyum, og sostatt er føroyska persónsupplýsingarlógin galdandi.

Hetta inniber m.a., at innsavnanin av persónsupplýsingunum einans skal vera til eitt ávíst sakligt og lógligt endamál, at viðgerðin av persónsupplýsingunum skal vera í tráð við persónsupplýsingarlógina, at upplýsingarnar skulu strikast, so skjótt endamálið við innsavnanini er rokkið o.s.fr.

Harumframt er kravið, av tí at dátuábyrgdarin, Google, er ein fyritøka, sum ikki er heimahoyrandi í Føroyum, at Google útnevnr eitt umboðsfólk í Føroyum, og fráboðar Dátueftirlitinum, hvør hesin persónur er. Endamálið við hesum er at tryggja, at persónsupplýsingarlógin verður hildin, tí viðkomandi umboðsfólk, sum umboð fyri Google, skal í einum og øllum tryggja hetta.

Eisini mælti Dátueftirlitið staðiliga Google til at senda eina fráboðan út í Føroyum, har upplýst varð, nær og hvar Google bilarnir tóku myndir, soleiðis at fólk vóru kunnað um hetta. Harumframt varð undirstrikað, at einans myndatøka frá bilunum er loyvd, og at

innsavning av wifi-data undir ongum umstøðum má koma fyri meðan bilar koyra í Føroyum. Hetta varð sett sum krav, av tí at aðrastaðni í heiminum hevur Google, við hjálp av hesum somu bilum innsavnað wifi-data frá opnum netum. Seinni hevur Google alment ásannað, at talan var um ein feil og at allar upplýsingar eru strikaðar.



4.1.6. Vakmyndatól í hýruvognum

Dátueftirlitið varð gjørt varugt við, at ætlanir vóru millum ávísar hýruvognsførarar ella hýruvognsstøðir at seta upp vakmyndatól í forrútinum á hýruvognunum. Hesi skuldu eftir ætlan gera upptøkur av ferðslu og øðrum, ið fyriferst frammanfyri hýruvognin. Harafturat skuldi mikrofón móguliga verða knýtt at upptøkunum, so ljóðupptøka varð gjørd av tí, ið varð sagt inni í sjálvum hýruvogninum.

Dátueftirlitið vendi sær til hýruvognsstøðirnar og gjørdi vart við, at øll viðgerð av persónsupplýsingum, ið verður gjørd við vakmyndatóli skal lúka treytirnar í persónsupplýsingarlógini og at øll vakmyndatól skulu fráboðast Dátueftirlitinum. Eisini vísti Dátueftirlitið á, at vakmyndatólsupptøka frá einum vakmyndatóli, sum er sett upp í forrútinum á einum hýruvogni, og sum harvið filmar alt, sum fer fram á gøtum, vegum og plássum, sum verða nýtt til vanliga ferðslu, harumframt kann verða brot á “lov om forbud mod privates tv-overvågning m.v.”

Tá Dátueftirlitið einki frætti aftur frá hýruvognsstøðunum, varð skriv sent út til allar hýruvognsførarar, ið høvdu fingið hýruvognsloyvi frá Tórshavnar Kommunu,

har teir vórðu bidnir um at siga frá, um teir høvdu vakmyndatól, ella høvdu ætlanir um at fáa sær vakmyndatól í hýruvognin.

Tá allir hýruvognsførarar høvdu svarað skrivinum, vísti tað seg, at tað var bert ein hýruvognur, ið hevði vakmyndatól uppsett. Hesin hýruvognsførarin varð biðin um at fráboða vakmyndatólið, men hann hevur ikki enn latið við seg koma. Harvið hevur Dátueftirlitið ikki enn havt høvi til at viðgera málið og á henda hátt fingið staðfest, um talan er um lógliga ella ólógliga viðgerð av persónsupplýsingum.

Dátueftirlitið hevur tí vent sær til Føroya Landfúta fyri at fáa greiði á, um fútin heldur, at her umrødda ófráboðaða nýtslan av vakmyndatóli í hýruvogni - møguliga umframt at vera óheimlað sambært persónsupplýsingarlógini - eisini kann vera brot á “lov om forbud mod privates tv-overvågning m.v.” Fútin hevur enn ikki svarað Dátueftirlitinum.

So skjótt svar er komið frá fútanum verður málið víðari viðgjørt av Dátueftirlitinum.



4.1.7. Streaming av býráðsfundum

Ein kommuna vendi sær til Dátueftirlitið viðvíkjandi ætlanum hjá teimum at seta í verk streaming av býráðsfundum. Hetta inniber, at borgarar kunnu sita heima við telduna og fylgja við orðaskiftinum á býráðsfundum, ið annars eru almennir. Harafturat var ynski um at banda býráðsfundirnar, so borgarar til eina og hvørja tíð hava møguleika at hyggja og lurta eftir býráðsfundum, ið eru lagdir á heimasíðuna hjá kommununi.

Streaming av býráðsfundi er elektronisk viðgerð av persónsupplýsingum, og skal tí viðgerast sambært persónsupplýsingarlógini. Málið varð tikið upp á Dáturáðsfundi.

Tá talan er um streaming av býráðsfundum, er talan um livandi video- og ljóðupptøkur, ið verða sendar um internetið til øll at síggja, uttan mun til hvar man er staddur. Mett verður, at talan er um eitt stórt inntriv í sjálvræðisrættin hjá einstaka býráðsliminum, har atlitini til einstaka býráðslimin viga nógv. Uppaftur størri gerst hetta inntriv, tá allir fundir samstundis verða bandaðir og lagdir á heimasíðuna hjá kommununi, har borgarar til eina og hvørja tíð kunnu finna upptøkurnar.

Sambært § 9, 1. stk. nr. 6 í persónsupplýsingarlógini kunnu persónsupplýsingar viðgerast, sum í hesum føri við at filma býráðslimirnar, um áhugamálini hjá dátuábyrgdaranum, tað vil her siga kommununi, viga meira enn fyrilitini, ið skulu takast til hin einstaka býráðslimin.

Sambært praksis hjá Dátueftirlitinum viga fyrilitini til skrásetta, tað vil her siga hin einstaka býráðslimin nógv, tá talan er um almannakunngerð av persónsupplýsingum.

Niðurstøðan hjá Dáturáðnum varð, vísandi til tað, ið her er ført fram, at streamingin antin krevur lógarheimild, ella greitt samtykki frá hvørjum einstakum býráðslimi, ið verður streamaður, tí fyrilitini til skrásetta, tað vil siga tann einstaka býráðslimin, viga meira enn áhugamálini hjá kommununi. Hetta merkir so eisini, at tað ikki ber til lógliga at streama frá býráðsfundi, sjálvt um ein meiriluti av býráðnum samtykkir hetta, tí samtykki skal vera givið av hvørjum einstøkum býráðslimi.



4.1.8. Kæra í samband við upptøkur við vakmyndatóli

Dátueftirlitið fekk eina kæru frá einum foreldra-pari, tí dóttirin, ið arbeiðdi í einum handli, varð ákærð fyrri at hava stolið pengar úr kassanum. Hesin stuldur skuldi framganga av vakmyndatólsupptøkunum í handlinum. Tá vakmyndatólsupptøkurnar blivu kannaðar nærri, vísti tað seg, at gentan ikki hevði tikið pengar úr kassanum, men bert hevði vekslað nakrar myntir um við ein seðil. Tað var eitt annað starvsfólk enn leiðarin, ið hevði gjørt vart við, at gentan hevði stolið úr kassanum. Hetta starvsfólkið segði seg hava sæð stuldurin á vakmyndatólsupptøkunum. Eisini gjørdur foreldrini at gentuni greitt, at tey mettu, at vakmyndatólini blivu brúkt til at halda eyga við starvsfólkunum.

Leiðarin í handlinum upplýsti, at øll starvsfólkini í handlinum høvdu loyvi til at hyggja at vakmyndatólsupptøkunum og at skermurin, ið vísti upptøkurnar, altíð var tendraður, tá hann var inni á skrivstovuni.

Dátueftirlitið viðgjørdi kæruna. Felagið, ið rak handilin, varð álagt at broyta mannagongdir fyrri atgongdini til upptøkurnar, soleiðis at tað bert er handelsleiðarin, ið hevur atgongd til upptøkurnar. Harumframt varð álagt, at skipanin til vakmyndatólsupptøkurnar ikki skal hava internet-atgongd, og at loyniorð skal nýtast fyrri at rita seg inn á vakmyndatólsupptøkurnar. Dátueftirlitið álegði handelsleiðaranum, at syrgja fyrri, at skermarnir eru sløktir, meðan upptøkur verða gjørdar, til tess at fyrirbyggja at viðskiftafólk og starvsfólk verða eygleidd.

Dátueftirlitið gjørdi eisini vart við, at tað ikki er lóglig ella saklig viðgerð av persónsupplýsingum við vakmyndatólum at hava eftirlit við starvsfólkum. Um talan er um vakmyndatól, ið eru sett upp soleiðis, at tey bert peika á øki, har starvsfólk eru, skal henda viðgerð steðgast. Eisini staðfesti Dátueftirlitið, at vakmyndatól í stóran mun eru skerjandi fyrri persónliga frælsi. Hetta er eisini galdandi fyrri starvsfólk á arbeiðsplássi, ið hevur vakmyndatól. Tískil skulu vakmyndatól nýtast við størsta varsemi, verða sløkt meðan filmað verður, og upptøkur bert nýtast, tá grundaður mistanki er um lógarbrot.

Felagið varð biðið um at prógva fyrri Dátueftirlitinum, at vakmyndatólini í handlinum vóru fráboðaði Dátueftirlitinum og um ikki so beinanvegin at fráboða hesi.



4.1.9. GPS á minnisveik

Dátueftirlitið fekk ein fyrispurning um, hvørja støðu tað hevur til at GPS verður sett á minnisveik.

Dátueftirlitið vísti til eina grein um GPS á minnisveik, ið ein ráðgevi hjá Dátueftirlitinum hevði skrivað, og sum lýsti støðuna hjá Dátueftirlitinum um hetta evnið.

Í greinini verður víst á, at eftirsum ongin serlóg er á hesum øki í Føroyum, er persónsupplýsingarlógin galdandi og sambært persónsupplýsingarlógini skal gerast ein meting av, hvørt áhugamálini hjá avvarðandi ella bústovnum fyrri at nýta GPS viga tyngri enn fyrilitini fyrri tí minnisveika.

Hetta er ein torfør uppgáva at meta um, tí tað eru so nógvir ósvaraðir spurningar, sum stinga

seg upp – spurningar sum fakfólk eiga at taka stöðu til, m.a. í hvørjum føri skal GPS nýtast, hvussu minnisveik skulu fólkin vera, hvør skal geva samtykki, um persónurin sjálvur ikki er førur fyri at gera tað, skal ein læknalig meting gerast í hvørjum einstøkum føri, og hvør kann fáa atgongd til upplýsingarnar frá GPS-aranum.

Í Danmark er ein serlóg galdandi fyri hetta økið. Har er tað sokallaða “Serviceloven”, sum regulerar hetta økið. Um so er, at tann minnisveiki ikki sjálvur er førur fyri at geva eitt samtykki, kunnu sosialir myndugleikar í ávísam føri geva loyvi til, at GPS kann nýtast í eitt avmarkað tíðarskeið. Í Servicelógini eru tó sera strong krøv til, nær sosialir myndugleikar kunnu geva loyvi. Eitt krav er, at tað skal vera alneyðugt, at nýta GPS-aran, og tað skal vera próvfast, at tann minnisveiki við at fara frá húsnum kann seta seg sjálvan ella onnur í vanda. Støðugt at kunna yvirváka, hvar ein persónur er, verður mett at vera skerjandi fyri persónliga frælsið, so tískil skal nýtsla av GPS vera síðsti útvegur.

At enda verður í greinini sagt, at tað er ein trupulleiki, at serreglur vanta á hesum øki, og er hetta eitt mál, landsins politikarar áttu at tikið upp. Tað hevði verið áhugavert at fingið eitt kjak um hetta evnið, hvørt tað er rætt at loysa ansingar- og umsorganaruppgávur við GPS, og um slíkt eftirlit er valdsnýtsla ella møguliga tvørturímoti ein liður í umsorganini.

4.1.10. Fyrispurningur um mastraplasering

Ein persónur setti seg í samband við Dátueftirlitið fyri at spyrja, um ein persónur kann fáa innlit í egnar upplýsingar, ið telefytirøkur logga av mastraplaseringum av fartelefonum, telefonsamskipti, sms-samskipti, teldupostsamskipti o.l. hjá sínum brúkarum.

Málið varð lagt fyri Dáturáðið til stöðutakan.

Sambært § 19 í persónsupplýsingarlógini kann persónur, ið er skrásettur, krevja innlit í, hvørjar upplýsingar dátuábyrgdarin hevur skrásett um ein sjálvan.

Útgangsstøðið er, at persónar hava rætt til innlit í egnar upplýsingar, sambært § 19 í persónsupplýsingarlógini. Sambært § 22, stk. 1 í persónsupplýsingarlógini, hevur viðkomandi kortini ikki rætt til innlit í egnar upplýsingar, sum

- 1.um tær koma í ljósmála, kunnu skaða landsins trygd, verju ella samskipti við útlendskar tjóðir ella felagsskapir,
- 2.eiga at dyljast við atliti at fyrirbyrging, eftirkanning, avdúking og rættarsókn í revsimálum,
- 3.ikki er ráðiligt, at skrásetti fær kunnleika um, umhugsandi heilsustøðuna hjá skrásetta ella tótt persónssambond við skrásetta,
- 4.eru fevndar av tagnarskyldu, ásett við lóg,
- 5.bert eru í innanhýsis arbeidsskjølum, og sum ikki eru útflyggjaðar øðrum, ella
- 6.á hugin hjá skrásetta at fáa kunning sum eigur at víkja fyri, orsakað av altavgerandi almennum ella privatum áhugamálum.

Sum málið var upplýst, metti Dáturáðið ikki, at undantøkini til innlit, sambært § 22, stk. 1, nr. 1-6 gjørdur seg galdandi í hesum føri. Persónsupplýsingarlógin gevur sostatt borgarum atgongd til egið innlit í upplýsingar um mastraplaseringar, útgreining av telefonsamrøðum, teldupostsamskipti o.t.

Undantak til útgreining av inngangandi telefonsamrøðum er tó, tá talan er um loyniligt nummar. Tá talan er um loyniligt inngangandi

uppkall, skulu hesi loyniligu telefonnummur framvegis verða loynilig á útgreiningini.

Niðurstöðan hjá Dáturáðnum varð, at sambært § 19 í persónsupplýsingarlógini kunnu persónar krevja innlit í egnar upplýsingar, ið telefyritøkur hava skrásett um viðkomandi, herundir mastraplaseringar og yvirlit yvir telefonsamrøður.



4.1.11. Dátuflutningur millum tryggingarfeløg

Dátueftirlitið varð frá einum tryggingarfelagið kunnað um, at ætlanin var at flyta kundaupplýsingar frá einum tryggingarfelag til eitt annað tryggingarfelag, harímillum var talan um persónstøl hjá limum. Tryggingarfelagið vísti á, at flytingin av persónsupplýsingunum var eitt krav frá Tryggingareftirlitinum, og annars, at nýtslan av persónstalinum var ein náttúrligur liður í virkseminum hjá báðum tryggingarfeløgum, og tískil varð hildið, at flytinging av persónsupplýsingunum varð heimilað í persónsupplýsingarlógini.

Dátueftirlitið gjørdi í hesum sambandi vart við, at privat feløg kunnu viðgera upplýsingar um persónstøl, um viðgerðin er heimilað í lóg, um skrásetti nágreiniliga hefur givið sitt samtykki, ella um viðgerðin bert fer fram til søgulig, vísindalig ella hagfrøðilig endamál, sambært § 11, stk. 2 í persónsupplýsingarlógini.

Sostatt skuldi tryggingarfelagið sum privat felag lúka treytirnar í omanfyri nevndu grein og hava antin lógarheimild ella samtykki frá teimum skrásettu til at lata víðari p-talið, av tí at víðarilatan av p-tali ikki er ein náttúrligur liður í virkseminum hjá einum tryggingarfelag.

Eitt nágreiniligt samtykki til skráseting av persónstali gevur ikki heimild til at víðarilata persónstalið seinni, sambært § 11, stk. 3 í persónsupplýsingarlógini. Tað er sjálv víðarigveingin av persónstølum, ið skal vera ein náttúrligur liður í regluliga virkseminum hjá felagnum, áðrenn hesi persónstøl kunnu víðarilatast uttan samtykki. Mett varð ikki, at víðarilatan av persónstølum frá einum tryggingarfelag til eitt annað tryggingarfelag er náttúrligur liður í virkseminum hjá báðum tryggingarfeløgum.

Niðurstöðan hjá Dátueftirlitinum varð sostatt, at skulu persónstølini hjá limunum í øðrum tryggingarfelagnum flytast til hitt tryggingarfelagið, skal tann, ið víðariletur upplýsingarnar lúka krøvini í § 11, stk. 3 í persónsupplýsingarlógini. Soleiðis sum málið varð upplýst fyri Dátueftirlitinum varð tí neyðugt, til tess at lúka krøvini í persónsupplýsingarlógini, antin at fáa til vega lógarheimild ella skuldu skrásettu persónarnir geva nágreiniligt samtykki til at persónsupplýsingarnar vórðu latnar víðari.

Tryggingareftirlitið var ikki samt í niðurstøðuni hjá Dátueftirlitinum, og kundi eftirfylgjandi vísa til praksis hjá Fíggingareftirlitinum, hareftir tagnaðarskylduásetingin § 74 í “Lov om Forsikringsvirksomhed” verður mettt at vera serlógaráseting á økinum, soleiðis at persónsupplýsingarlógin víkir fyri hesari áseting sambært persónsupplýsinarlógini § 4, og tryggingarfelagið kundi tí lata persónstølini hjá viðskiftafólkunum víðari til eitt annað tryggingarfelag uttan aðra serliga lógarheimild og uttan samtykki frá teimum einstøku viðskiftafólkunum.

4.2. MÁL TIKIN UPP AV EGNUM ÁVUM

Sambært § 37, stk. 1, nr. 1 í persónsupplýsingarlógini hevur Dátueftirlitið heimild til at taka mál upp av egnum ávum. Sum dømi kann nevast eitt mál um vakmyndatól í hýruvognum. Dátueftirlitið varð gjørt varugt við, at hýruvognsførarar móguliga høvdu ætlanir um at seta vakmyndatól í forrútin, ið skuldi gera upptøkur av ferðslu og øðrum frammanfyri hýruvogninum. Í fyrstu atløgu vendi Dátueftirlitið sær til tvær hýruvognsstøðir, fyri at hoyra meira um hesar ætlanir. Tá hýruvognsstøðirnar ikki svaraðu avgjórði Dátueftirlitið at venda sær til allar hýruvognsførarar við hýruvognsloyvi frá Tórshavnar Kommunu. Hetta førði við sær, at fleiri enn 70 mál vórðu tikin upp av egnum ávum. Øll hesi hýruvognsmál snúðu seg um tað sama. Málið er framvegis undir viðgerð, av tí at Dátueftirlitið hevur biðið fútan um eina meting av málinum. Sí 4.1.6.

Á dáturáðsfundi varð Dáturáðið kunnað um, at fleiri telefonfyrirspurningar høvdu verið um streaming av býráðsfundum. Avgjört varð á fundinum, at Dátueftirlitið skuldi taka málið upp av egnum ávum at kanna hvør rættarstøðan er sambært persónsupplýsingarlógini, tá talan er um streaming av býráðsfundum hjá føroyskum kommunum. Undir viðgerðini av hesum máli vendi føroysk kommuna sær til Dátueftirlitið við fyrirspurningi um júst hvørji atlit eru at taka til persónsupplýsingarlógina, tá streaming av býráðsfundum ræður. Sostatt helt viðgerðin av málinum fram við støði í hesum ítøkiligum fyrirspurningi, sí 4.1.7.

Harafturat var Dátueftirlitið á trimum eftirlitsvitjanum, sí pkt. 6.



■ // ■ Tað, sum eyðkennir londini kring okkum, tá talan er um vernd av persónsupplýsingum, er eitt víttfevnandi altjóða samstarv.

5 Altjóða samstarv

Tað, sum eyðkennir londini kring okkum, tá talan er um vernd av persónsupplýsingum, er eitt vittfevnandi altjóða samstarv. Hetta samstarv hevur stóran týdning, og er neyðugt orsakað av, at persónsupplýsingar ofta verða fluttar um landamørk.

Flestu grannalondini hava eins og Føroyar eina persónsupplýsingarlóg, ið er grundað á ES-fyriskipan 95/46EF um verju av likamligum persónum við viðgerð av persónsupplýsingum og fritt skifti av persónsupplýsingum millum lond. Meginreglan í hesi fyriskipan er, at viðgerð skal vera í samsvari við grundleggjandi persónsverndaratlit sum persónsfrælsi og heimafríð hins einstaka. Eisini skal viðgerð av persónsupplýsingum virka til frama fyri øktari trygd hjá tí einstaka og øktum samhandli landanna millum.

Tá tað snýr seg um at flyta persónsupplýsingar millum lond, býtir ES-lóggávan londini upp í limalond og triðjalond. Persónsupplýsingar kunnu flytast millum limalondini í Evropa-samveldinum, tí hesi hava somu trygdarstig. Snýr tað seg hinvegin um triðjalond, so hevur ES-nevndin býtt hesi lond upp í trygg og ótrygg triðjalond. Trygg triðjalond eru lond, sum kunnu tryggja eins góða trygd fyri persónsupplýsingum, sum ES-londini gera, og á heimasíðuni hjá ES-nevndini er ein listi yvir triðjalond, sum eru góðkend sum trygg triðjalond. Rættiliga strangar treytir eru hinvegin fyri flutningi av upplýsingum til triðjalond, sum ikki hava slíka góðkenning.

Innlendismálaráðið setti í 2005 eina kunngerð í gildi, har flutningur av persónsupplýsingum

til øll ES-lond og tey londini, sum ES-nevndin hevur lýst sum trygg triðjalond, ikki krevur loyvi frá Dátueftirlitinum, men skal fráboðast Dátueftirlitinum. Føroyar hava á hendan hátt, eins og ES, góðkent øll ES lond og lond, sum ES hevur lýst sum trygg triðjalond.

5.1. TRIÐJALANDSGÓÐKENNING FRÁ ES NEVNDINI

Innlendismálaráðið søkti í 2005 ES-nevndina um at góðkenna Føroyar sum eitt trygt triðjalond í persónsupplýsingarhøpi. Síðani hevur verið arbeitt við málinum, og í 2010 komu boðini um, at ES-nevndin hevur góðkent Føroyar sum eitt trygt triðjalond.

Dátueftirlitið fegnast um ES góðkenningina, sum í høvuðsheitum merkir, at ES metir trygdarstöðið í Føroyum vera á jøvnum fleti við trygdarstöðið í ES londum, tá tað snýr seg um viðgerð av persónsupplýsingum. Hetta merkir samstundis, at ES viðurkennir Føroyar sum eitt land, sum verjir grundleggjandi demokratisk rættindi í einum nútímans talgildum samfelag.

Triðjalandsgóðkenningin hevur við sær, at Føroyar nú koma á listan yvir trygg triðjalond millum m.a Ísland, Noreg og Sveits. Góðkenningin kemur at hava stóran týdning fyri føroyska samfelagið, og fer at gera tað lættari hjá føroyskum fyrirkøsum, herundir peningastovnunum, at samskifta við útheimin.

Góðkenningin fer somuleiðis at hava týdning fyri gransking og ætlanirnar at fáa útlendskar granskarar til Føroyar at granska, fyri møguleikan hjá føroyskum fyrirkøsum at

marknaðarføra seg uttanlands og fyri ætlanirnar at bjóða Føroyar fram sum altjóða hosting miðdepil.

Avgerðin um at góðkenna Føroyar sum eitt trygt triðjaland kom í gildi tann 15. juni 2010.

5.2. NORÐURLOND

Virkið samstarv fer fram millum dátueftirlitini í Føroyum, Danmark, Íslandi, Noregi, Finnlandi, Álandi og Svøríki. Hesi lond halda árliga samstarvsfundir bæði fyri málsviðgerum, leiðarum og teknikarum. Hesir fundir hava í árunum frá 2005 til og við 2011 verið hildnir hvør sær, soleiðis at málsviðgerar hava møtst til sín egna fund, leiðarar hava havt sín fund, meðan teknikarar hava havt sín. Dátueftirlitið hevur síðan 2005 lutikið á teimum árliku málsviðgerafundunum. Harafturat hevur Dátueftirlitið eisini fleiri ferðir lutikið á leiðarafundum, og í 2010 lutók Dátueftirlitið á fyrsta sinni á teknikarafundi. Í 2012 varð fyri fyrstu ferð roynt at hava ein samlaðan norðurlendskan fund fyri allar fakkbólkar, har leiðarar, málsviðgerar, teknikarar og samskiptisfólk øll møttust til eina felags ráðstevnu.

Dátueftirlitið lutók á hesum samlaða norðurlendska fundi í døgnum 26. til 28. mai 2013, ið varð hildin í Keypmannahavn. Hetta varð skipað soleiðis, at tann fyrri dagin møttust allir fakkbólkar til felags fund fyrrapart, meðan ymsu fakkbólkar fundaðust hvør í sínum lagi seinnapart. Tann seinna dagin fundaðust ymsu fakkbólkar hvør í sínum lagi.

Seinna dagin, har ymsu fakkbólkar høvdu fund hvør sær, var ymiskt á skránni:

Tann fyrri dagin vóru hesi mál á skránni fyrrapart:

Á felagsfundinum vórðu hesi evni viðgjørd:

- Hvat var hent síðani síðsta fundin
- "Face recognition and digital identity"
- Kjak

Seinnapartin, har ymsu fakkbólkar fundaðust hvør sær, vóru hesi mál á skránni:

Leiðslubólkurin viðgjørdi m.o. hesi evni:

- EU-reglugerðin av dátuverndarlógini (Data Protection Reform)
- Consistency mechanism
- Consistency on the consumer area

Teknikarafundurin viðgjørdi m.o. hesi evni:

- Skype
- Big data

Málsviðgerafundurin viðgjørdi m.o. hesi evni:

- Gentøkni
- Handfaring av trygdarbrotum
- Due diligence

Seinna dagin, har ymsu fakkbólkar høvdu fund hvør sær, var ymiskt á skránni:

Leiðslubólkurin viðgjørdi m.o. hesi evni:

- Felags umsjónarverkætlanir
- Altjóði fundurin í Pólandi hin 23.-26. september 2013
- Norðurlendskir fundir í framtíðini

Teknikarafundurin viðgjørdi m.o. hesi evni:

- Digital fyrisiting
- Cloud computing
- Intelligent transport systems
- Vev-greining

Málsviðgerafundurin viðgjørdi m.o. hesi evni:

- Eftirlit/eftirlitsvitjanir
- Spotify
- Vakmyndatól í bilum

Á fundinum varð avgjørt, at í 2014 skuldi Svøríki verða vertur fyri fundinum. Seinni gjørdist greitt, at fundurin fyri 2014 skuldi haldast í Stokhólmi.

Dátueftirlitið metir, at tað hevur stóran týðning at luttaka á hesum fundum, og at vit kunnu læra nógv av londunum uttanum okkum. Hesi lond hava havt persónsupplýsingarlóggávu í longri tíð, enn vit hava í Føroyum, og av tí at tey, grundað á størri fólkatal, hava so mikið fleiri mál til viðgerðar enn vit, kenna tey oftast teir trupulleikar, vit skulu taka støðu til, og kunnu tí vísa á ymiskar loysnir, sum tey hava nýtt.

- // Uppgávurnar hjá
 - // Dátueftirlitinum eru
- nógvar, og
málsviðgerðin
er fjøltáttað.

010101

Dátueftirlitið er ein eftirlitsmyndugleiki, sum skal tryggja, at persónsupplýsingarlógin verður hildin, og Dátueftirlitið hevur í hesum sambandi heimild til at gera kanningar á staðnum, og hevur til eina og hvørja tíð uttan dómsskurð atgongd til øll høli, haðani persónsupplýsingar verða viðgjørðar ella goymdar, og til øll høli har persónsupplýsingarnar ella teknisk hjálparamboð verða goymd ella nýtt.

Dátueftirlitið kann harumframt m.a. áleggja einum dátuábyrgdara at fremja tøknilig og fyrisitingarlig trygdartiltøk, kann nokta einum dátuábyrgdara at nýta ávisan framferðarhátt og kann krevja, at dátuábyrgdari steðgar viðgerð, sum er brot á lógina.



6.1. EFTIRLIT Í MATVØRUKRAMBÚÐ

Dátueftirlitið framdi fráboðað eftirlit tann 18. desember 2013 í einari matvørukrambúð í Tórshavn. Eftirlitið snúði seg serliga um trygdina fyri viðgerð av persónsupplýsingum í samband við vakmyndatól.

Matvørukrambúðin hevur 16 vakmyndatól. Vakmyndatólini hanga ymsastaðni í krambúðini.

Endamálið við vakmyndatólunum er fyrirbyrging ímóti herverki og stuldri. Vakmyndatólini eru aktiv alla tíðina, og upptøkur verða gjørðar, tá rørsla er. Atgongd til upptøkurnar er frá serstøkum rúmi á loftinum, ið er

plaserað aftast, aftanfyrri goymsluna. Hetta rúm verður ikki nýtt til annað enn at hýsa vakmyndatólskervinum, har telduskermur við upptøkum og har tilhoyrandi harddiskur er at finna. Atgongd er sostatt ikki til upptøkurnar frá skrivstovuni hjá leiðaranum har nógv ferðsla av fólki er. Talan er um góða staðseting av vakmyndatólsskipanini, av tí at óviðkomandi ikki tilvildarliga kunnu síggja upptøkurnar. Hetta hølið var tó ikki læst, og einki loyniorð var knýtt at vakmyndatólsskipanini, so eingin fysisk trygd vardi upptøkurnar. Hurðin var vanliga afturlatin, og starvsfólk vóru kunnaði um, at tey ikki høvdu loyvi at hyggja at upptøkunum frá vakmyndatólum, og høvdu somuleiðis fingið boð um, at tey ikki skuldu fara inn í rúmið, har teldan við upptøkunum stendur. Talan var sostatt um fyriskipanarlig trygdartiltøk. Einki internet var knýtt at telduni við upptøkunum.

Undir eftirlitvitjanini gjørdist greitt, at elstu upptøkurnar vóru 12 dagar gamlar, og sostatt verða ongar upptøkur goymdar í meira enn 14 dagar, ið er hámarkið.

Starvsfólk í krambúðini verða kunnað munnliga um vakmyndatólini. Viðskiftafólk verða kunnaði um vakmyndatólini við skelt-ing á úthurðunum.

Krøv, ið skulu verða lokin:

Dátueftirlitið skal hava móttikið undirskrivaða fráboðan frá matvørukrambúðini um vakmyndatólini.

Matvørukrambúðin skuldi seta tiltøk í verk,

fyrir at forða óviðkomandi atgongd til rúmið, har upptøkurnar síggjast. Hetta kann gerast við at læsa hurðina við lykli, ið bert leiðarin hevur atgongd til.

Somuleiðis skuldi syrgjast fyrir, at elektronisk forðing eisini varð sett í verk av Ansni, ið eigur útgerðina og skipanina. Hetta eigur at gerast við at knýta loyniorð at skipanini, ið bert leiðarin hevur kunnleika til. Eisini skal dátuviðgerðaravtala undirskrívast millum matvørukrambúðina og Ansni, ið eigur skipanina.

Eftirlitið gav annars ikki høvi til fleiri viðmerkingar, og metti Dátueftirlitið eftirlitið sostatt at vera liðugt.



6.2. EFTIRLIT Í OPTIKBÚÐ

Dátueftirlitið framdi fráboðað eftirlit tann 26. november 2013 í einari optikbúð í Tórshavn.

Eftirlitið snúði seg serliga um at kanna trygdina fyrir viðgerð av persónsupplýsingum í samband við vakmyndatól.

Dátueftirlitið kundi staðfesta, at íalt 3 vakmyndatól vóru á staðnum. Vakmyndatólini hanga ymsastaðni í optikbúðini.

Endamálið við vakmyndatólunum er at fyrirbyrgja innbroti og stuldri. Harafturat varð upplýst, at vakmyndatólini eisini verða nýtt til at síggja, um nógvir kundar eru í handlinum. Vakmyndatólini eru aktiv alla tíðina, meðan upptøkur verða gjørdar, tá rørsla er. Atgongd til upptøkurnar er frá skrivstovu hjá eigara, har upptøkurnar síggjast á skermi. Upptøkurnar verða goymdar á harddiski. Upptøkurnar verða

vistar á telduskermi, sum í høvuðsheitum verður nýttur til vakmyndatólssupptøkur, ið er knýttur at tilhoyrandi harddiski við upptøkum. Internet er knýtt at telduni við upptøkunum. Upplýst varð, at loyniorð er á telduni og á vakmyndatólsskipanini. Teldan er harumframt varð við firewall og antivirusforriti.

Undir eftirlitsvitjanini gjørdist greitt, at upptøkur verða goymdar í mesta lagi í 14 dagar.

Um skipanin ella útgerðin krevur ábøtur, verða boð send eftir einum dátuviðgera at umvæla útgerðina. Eingin dátuviðgerðaravtala er gjørd millum partarnar.

Starvsfólk í optikbúðini verða munnliga kunnaði um vakmyndatólini. Viðskiftafólk verða kunnaði um vakmyndatólini við skelting á úthurðunum.

Krøv, ið skulu verða lokin:

Dátueftirlitið skal hava móttikið undirskrivaða fráboðan um tey 3 vakmyndatólini. Harafturat skal dátuviðgerðaravtala undirskrívast millum optikbúðina og dátuviðgerðan.

Tilráðingar frá Dátueftirlitinum:

Saklig viðgerð av upptøkum frá vakmyndatólum er fyrirbyrging og upplýring av stuldri og hverki. Mælt varð sostatt til, at tað blívur ritað av skipanini í gerandisdegnum, soleiðis at tað bert verður hugt at upptøkunum, tá grundaður mistanki er til stuldur ella hverk.

Somuleiðis varð mælt til, at rúmið, har vakmyndatólsskipanin stendur, verður læst, tá eigarin ikki er til staðar, so óviðkomandi verða noktað atgongd til rúmið.

Viðvíkjandi kravi um loyniorði á skipanina

varð mælt til, at hetta loyniorð skal vera 8 tekin, sum er samansett av bæði stórum og smáum bókstavum og tølum. Loyniorðið eigur at verða broytt regluliga, t.d. 3. hvønn mánað.

Eftirlitið gav annars ikki høvi til fleiri viðmerkingar, og metti Dátueftirlitið eftirlitið sostatt at vera liðugt.



6.3. EFTIRLIT Í MATVØRUKRAMBÚÐ

Dátueftirlitið framdi fráboðað eftirlit tann 6. november 2013 í matvørukrambúð í Tórshavn. Eftirlitið snúði seg serliga um at kanna trygdina fyri viðgerð av persónsupplýsingum í samband við vakmyndatól.

Dátueftirlitið staðfesti, at íalt 12 vakmyndatól vóru á staðnum. Vakmyndatólini hanga ymsastaðni í krambúðini og á goymsluni.

Endamálið við vakmyndatólunum er at hava eftirlit við atgongd, og at fyrbygja hverki og stuldri. Harafturat varð upplýst, at vakmyndatólini eisini verða nýtt til at kanna, um bíðirøð er við kassarnar. Samstundis upplýsti leiðarin, at upptøkur eisini kunnu nýtast til at kanna, um starvsfólk hava røkt sínar skyldur. Vakmyndatólini eru aktiv alla tíðina, meðan upptøkur verða gjørdar, tá røsla er. Atgongd til upptøkurnar er frá skrivstovu hjá leiðara, har upptøkurnar síggjast á skermi. Undir skriviborðinum er ein harddiskur, ið einans hevur til endamáls at goyma upptøkur frá vakmyndatólunum. Upptøkurnar verða vístar á serstakum telduskermi, ið bert er knýttur at tilhoyrandi harddiski við upptøkum. Einkí internet er knýtt at telduni við upptøkunum.

Undir eftirlitsvitjanini gjørdist greitt, at upptøkur verða goymdar í mesta lagi í 14 dagar.

Viðvíkjandi trygdini er opin atgongd til skrivstovuna, har upptøkurnar verða vístar á skermi. Skrivstovan hjá leiðaranum er ongantið læst, so øll starvsfólk hava ótarnaða atgongd til upptøkurnar. Undir eftirlitsvitjanini vóru fleiri dømi um, at starvsfólk komu inn á skrivstovuna, har upptøkurnar sóust á skerminum. Upptøkur eru, sum nevnt, sjónligar alla tíðina, og starvsfólk og onnur óviðkomandi, hava sostatt atgongd til allar upptøkur, ið eru gjørdar seinastu 14 dagarnar. Einkí loyniorð er á vakmyndatólsskipanini, og sostatt verður ongantið ritað av skipanini. Eingi fyriskiparlig tiltøk eru viðvíkjandi atgongd til upptøkurnar, og leiðaranum kunnugt er eingin politikkur orðaður viðvíkjandi endamáli og nýtslu av vakmyndatólunum. Uttanfyrí vanligar upp- og afturlatingartiðir verður handilin læstur, og er hetta einasta trygdartiltak viðvíkjandi atgongdini til upptøkurnar.

Ansni eigur tólini og skipanina, ið verður útleigað til krambúðina. Um skipanin ella útgerðin krevur ábøtur, verða boð send eftir Ansni at umvæla útgerðina. Eingin dátuviðgerðaravtala er gjørd millum partarnar. Starvsfólk í krambúðini verða munnliga kunnaði um vakmyndatólini. Viðskiftafólk verða kunnaði um vakmyndatólini við skelting á úthurðunum.

Krøv, ið skulu verða lokin:

Dátueftirlitið skal hava móttikið undirskrivaða fráboðan frá matvørukrambúðini um vakmyndatólini.

Dátuviðgerðaravtala skal undirskrívast millum matvørukrambúðina og Ansni.

Loyniorð skuldi alt fyri eitt fáast á skipanina, fyri at avmarka atgongdina til upptøkurnar.

Lógligt og sakligt endamál við vakmyndatólum í handlum er fyrirbygging og upplýring av stuldri og hverki. Sostatt er talan um ósakliga og ólógliga viðgerð av upptøkunum, at tær eru sjónligar alla tíðina, og at tær verða brúktar til annað endamál enn at fyrirbygja og upplára hverk og tjóvari. Nýtsla av upptøkunum til at kanna um bíðirøð er í handlinum, ella um starvsfólk røkja sína skyldur, er óheimilað nýtsla í stríði við persónsupplýsingarlógina. Ritað skal sostatt verða av skipanini í gerandisdegnum og upptøkur kunnu sostatt bert eftirhyggjast tá grundaður mistanki er um lógarbrot.

Tilráðingar frá Dátueftirlitinum:

Greiðar mannagongdir skulu verða fyri hvør og nær hyggjast skal eftir upptøkunum, og hvussu skal farast fram í sambandi við, at tær verða nýttar til eitt hvørt lógarheimilað endamál. Mælt varð til, at starvsfólkini fáa formliga kunning um vakmyndatólni og leiðbeining um ikki at fara inn á upptøkurnar t.d. í eini starvsfólkahondbók ella á tann hátt, starvsfólk vanliga verða kunnaði í virkinum.

Viðvíkjandi kravi um loyniorði á skipanina varð mælt til, at hetta loyniorð skal verða 8 tekin, sum er samansett av bæði stórum og smáum bókstavum og tølum. Loyniorðið skal broytast regluliga, t.d. 3. hvønn mánað. Harafturat varð mælt til, at bert dagligi leiðarin í handlinum hevur kunnleika til loyniorðið.

Mælt varð til at tryggja, at dagfestingin og tíðarásetingin á upptøkunum er røtt.

Álagt varð matvørukrambúðini, at atgongdin til skrivstovuna hjá leiðaranum verður avmarkað í mest møguligan mun. Mælt varð sostatt til at skrivstovan er læst, tá leiðarin ikki er til staðar.

Við hesum viðmerkingum og krøvum til matvørukrambúðina metti Dátueftirlitið eftirlitið sostatt at vera liðugt.

THE BODY



litiö

KLOKKAN







01



Dátueftirlitið

Dátueftirlitið verjir tínar persónsupplýsingar
www.dat.fo